

Täzelikçi / satiriki hekaýa

Category: Hekaýalar, Kitapcy, Satiriki hekaýalar, Sözler

написано kitapcy | 23 январа, 2025

Täzelikçi / satiriki hekaýa

TÄZELIKÇI

Bu gün Wepa Gödekowiç köp wagtdan bäri edip gelyän arzuwyna ýetdi. Ony kiçiräk bir edara başlyk bellediler.

Täze başlyk şol gün goýun soýup söwüş etdi. Oňa dost-ýarlaryny, ähli garyndaşlaryny çagyrdy.

Toý saçagynyň başynda Wepa Gödekowiçiň adyna gutlag, ýyly sözler diýseň ýagdy. Wezipe ýuwmak dabarasy uzaga çekdi. Toý eýesi myhmanlarynyň soňuny ýarygije ugratdy. Şerapdan mes bolup, gözi gyzaran Wepa Gödekowiç saçak başyna täzededen geçdi. Ortada duran açyk çüýşeden bulgura şerap guýdy-da, ony jyňkydyp goýberdi. Soň tabakdan bir bölek ýagly eti agzyna atdy-da, ýogyn sesi bilen zowladyp gygyrdy.

– Annajemal... Eý keywany, munda gel!

– Aýdyber kakasy, men gulak asýan.

Ol barmagyny çommaldyp aýalyna:

– Aýtsam şeýle: häziriň özünde garyndaşlarymyzyň baryny çagyr. Olar bilen maslahat etjek – diýdi.

Sähel wagtyň içinde garyndaşlar jem boldy. Wepa Gödekowiç şeraply bulguryny göterip, bazyk-buzzyk edip zordan sözledi.

– Ezz..ziz garr...yndaş...larym. Men başlyk bolanyma gaty begenýän. Sizem begenýänsiňiz, ony bilýän. Ertir kanturyma baryň. Men sizi has-da begendirmekçi.

Wepa Gödekowiç bulgurdaky şeraby bir demde içdi. Ol humar bolan gözlerini töweregine aýlady-da: – Maslahat gutardy. Men indi ýatjak. Baryň, gaýdyň! – diýip, oturanlara gapyny görkezdi.

Täze başlyk edara ir bilen geldi. Öten agşam aşa içensoň, ýadaw görünüýärdi, ýüzi-gözi çişdi. Ol sekretar gyzy çagyryp, çay getirmegini talap etdi. Ajy gök çaydan ganansoň, onuň ýüzi birneme açyldy, keýpi göterildi. Ol sekretaryna edaranyň

ýolbaşçylaryny çagyrmagyny buýurdy. Haýal etmän çagyrylanlaryň bary ýygnyandy. Wepa Gödekowiç oturanlary birlaý gözden geçirdi. Soň ýerinden turdy-da:

– Adamlar! Men siz bilen düýn tanyşdym. Görşüňiz ýaly, men indi siziň başlygyňyz. Özüňiz bilýäňiz, häzir hemme ýerde täzeçe işlenýär. Menem täzeçe işlejek. Gönüläp aýtsam, siziň işiňizem täzeläýsem diýýän – diýdi.

Başlygyň sözüne oturanlar aňk-taňk bolup, biri-biriniň ýüzlerine seredişdiler. Baş buhgalter oturyp bilmän dillendi.

– Wepa Gödekowiç, siziň aýdýanyňyz näme, işimizi oňaryp ýörkäk, hiç bir kemçilik goýbermesek, bizi nämüçin täzelemekçi?

Baş buhgalteriň aýdanlary başlygyň ýeňse damaryny gatatdy. Ol laňña ýerinden turdy. Onuň sesi sandyrap çykdy.

– Nämüçin işiňizi täzelemeli dälmişin?! Men seniň nähili adamdygyňy bilemok ahyryn. Onsoň neneň saňa edaraň hasap-hesibini ynanaýyn. Sen sakgaldaş, gepi köpeltme-de, işiňi häziriň özünde Welmet ýegene tabşyr. Numat! Saňa-da öz obaňyzdan iş tapylar-la, beýdip gatnap ýörmände-de. Gowusy sen baş ykdysatçylygyny inim Paýza tabşyr-da dyn. Kassirlige-de gaýnymyň ogluny goýjak. Orunbasarym edip bolsa doganoglanym Aňkary aljak. Ine, täzeçe işlejek diýmäm şu. Düşnüklimi?! Hany, düşnükli bolsa gidiň-de işiňizi tabşyryň!

Wepa Gödekowiç şol günüň ertesi edara ýolbaşçylaryny ýene kabinetine çagyrdy. Ýöne bu gezek ýygnyananlaryň hemmesi onuň öz garyndaşlarydy. Wepa Gödekowiç ýüz-gözleri gülüp duran garyndaşlaryny guwanç bilen synlady. Soň özüne göwnüýetijilik bilen paňkardy.

– Eziz garyndaşlarym! Siz meni düýn täze wezipe bilen gutladyňyz. Ynha bu gün sizem wezipeli bolduňyz. Nesip etsin! Nesip ederem. Sebäbi biz öz bähbidimizi aramzok ahbetin. Siziň bilşiňiz ýaly, häzir hemme kişi maşgaladyr kärende potratçylygynda işleýär.

Wepa Gödekowiçiň sözünü garyndaşlary el çarpyşmak bilen ýetirdiler.

Hojageldi KÖRHANOW.

Satiriki hekaýalar